



Rebolusyonaryong Pahayagan Pangmasa sa Panay

Tuig 43, Numero 10

Hiligaynon nga Edisyon

Nobyembre 2020

Editorial

Pamatan-on: Kusog sang pumuluyo kag pwersa sang rebolusyon batuk sa pasismo



Sa kada hut-ong sang pag-uswag sang kasaysayan kag katilingban, may pinasahi nga papel nga ginatungdan ang pamatan-on nga Pilipino.

Pamatan-on ang nagbug-os sang mayor nga lawas sang mga isganan nga Katipunero nga naglutos kag naghilway sa pumuluyong Pilipino batok sa sobra 300 ka tuig nga paghari kag pamintas sang kolonyalistang Espanyol. Pamatan-on man ang maisog nga nagpabilin nga mga tunay nga Pilipino kag rebolusyonaryo nga nagbato kontra sa paglusob kag pagpanakop sang kolonyalistang Amerikano. Pamatan-on man subong ang mayor nga lawas sang mga rebolusyonaryo nga nagapadayon sang wala-matapos nga rebolusyon nanday Andres Bonifacio kag Katipunan paagi sa pangmaliwagan nga inaway banwa batok sa Imperyalismong US, mga dalagku nga burgesya-komprador kag agalon may duta kag mga hakugan nga burukrata kapitalista.

Bangud sa angkon nga kapagsik, kaalam kag kakahas ang ila natipon nga pukaw nga kusog nangin isa ka mabaskog nga unos nga nagasimpon sa gamhanan nga kusog sang pagbato sang masang pigos

kag ginahimuslan batuk sa nagapangdaug-daug kag manuglupig nga mga dumuluong kag mga lokal nga nagaharing sahi.

Pigos kag ginahimuslan ang pamatan-on sa subong nga nagaluntad nga mala-kolonyal kag malapyudal nga sistema sang katilingban. Ginabulag sang nagaharing sahi ang pamatan-on sa matuod nga kahimtangan. Ginapatalang ang ila atensyon sa lain-lain nga kalingawan pareho sang internet, druga kag makinaugalingon nga interes. Hungod nga ginapunggan ang simple nga pagpaggwa sang opinyon kag pagpasilabot sa mga basehan nga isyu nga nagatublag sa ila kubay kag pungsod. Samtang ginahurma ang ila pamensaron nga mangin sunud-sunoran sa interes sang nagapangibabaw nga sahi kag dumuluong nga poder.

Mas nangin madulom ang bwat damlag sang pamatan-on sa idalum sang diktador kag pasista nga rehimeng Duterte. Ginadingot sa ila ang kinamatarung sa libre nga edukasyon. Ginabanta nga mayorya sang mga pamatan-on nga estudyante ang indi makatapos sa pagtuon subong nga tuig bangud sang palpak nga

sistema sa edukasyon. Magadugang ini sila sa minilyon na nga kabataan kag pamatan-on nga indi nga daan makaeskwela antes sang pandemya. Tuman kabudlay para sa mga estudyante upod ang ila mga ginikanan kag manunudlo nga ikamang ang pagtuon sa pagluntad sang pandemya bunga sang pagpatuman sang indi epektibo nga *online* kag *distance learning* sang DepEd nga ginapasa sa ila ang bug-at sang mga galastuhan sa pagbakal sang mga gadget, load, pamasaha kag pag-imprinta sang mga modyul.





Sa tunga sang pandemya kag mga kalamidad, indi hamak nga pag-antus ang naagum sang pamatan-on bangud sa kriminal nga pagpabaya sang rehimen. Sa baylo nga protektahan kag hatagan solusyon ang demanda para sa edukasyon, ayuda, trabaho kag duta, libu-libo nga kabataan ang padayon nga ginabiktima sang kampanya sa pagpanglupig sang uhaw sa dugo nga si Duterte. Pareho sang 17 anyos nga si Kian delos Santos nga wala kaluoy nga ginpatay sang mga pulis sa brutal nga “gera kontra-druga”. Luwas pa ini sa linibo nga napatay, nadulaan sang panimalay, duta kag pangabuhian tuga sang binuang nga gera kontra sa pumuluyong Moro, pagpamomba sang mga eskwelahan sang mga Lumad, pagpamatay sang mga ginikanan kag kauturan nga ginabansagan nga NPA labi sa Negros, Samar, Bicol kag Mindanao. Ginatos nga mga pamatan-on pati kabataan ang wala naluwas sa pamatay, panakit, panakop asta panglugos sang mga babae sang brutal kag butakal nga mga pasistang soldado sang berdugo nga commander-in-chief nila.

Kabahin man ang pamatan-on nga ginatarget sang red-tagging kag mapintas nga pagpanglagas ni Duterte sa mga aktibista kag kritiko sang iya inutil kag tuta nga gobyerno. Paagi sa NTF-ELCAC, wala huya nga gina-patu-patuan sini ang mga aktibista kag progresibo nga mga organisasyon bilang mga *recruiter* o prente nga mga organisasyon sang CPP-NPA-NDF para hatagan rason ang mga tiko nga paghusga kag pagpamatay sa ila. Wala man maluwas sa amo nga mga akusasyon ang pila ka kilala nga pamatan-on nga personalidad nga nagpahayag sang ila kritisismo pareho kay Liza Soberano nga isa ka artista.

Isa ka daku nga hangkat subong sa pamatan-on nga Pilipino ang pag-atubang sa katalagman nga dulot sang nagapasingki nga terorismo sang estado sa kamot sang rehimen Duterte. Para mabatuan ang amo nga pagpang-ipit, nagakadapat lang nga i-amot sang tanan nga pamatan-on nga estudyante, pamatan-on nga mangunguma, mamumugon, artista kag manunulat, tawong simbahan kag imol sa syudad ang kusog kag kinaalam sa paghulag kag pagbato sang masang Pilipino. Malahalang ang mapagsik nga pagpukaw, pag-organisa kag pagpahulag sa kubay sang pamatan-on para sa paghimakas sang pumuluyong Pilipino batuk sa pasismo. Maghiwat sang malaparan nga kampanya sa propaganda kag ahitasyon pareho sang paglunsar sang mga grupong talakayan sa mga eskwelahan, komunidad, ulobrahan kag bisan sa internet labi na sa social media. Importante nga mapahakos sa ila nga ang pagtuon sa kasaysayan kag kahimtangan lampas pa sa pinanid sang mga libro, (internet) kag sa apat ka pamusod sang eskwelahan. Gamiton ang tanan nga pamaagi para mapukaw ang ila militansya kag ispiritu nga makigbato batuk sa sistema nga nagapasingki sang terorismo sang estado.

Hugot nga i-angut ang kahublagan sang pamatan-on sa paghimakas sang masang anak-balhas. Ganyaton sila nga maglubog kag magpangabuhi upod sa masa para mapadalum ang praktikal nga pagtuon sa matuod nga kahimtangan sang pumuluyo. Mabaligan sa pagremolde sang kaugalingon para matungdan ang ila papel sa pagsulong sang pagbag-o sang nagaluntad nga garuk nga katilingban.

Labaw sa tanan, matanum sa ila tagipusuon kag pamensaron ang matuod nga pag-alagad sa pumuluyo. Ang pagtalikod sa makinaugalingon nga interes kag boluntaryo nga pag-amot sang kaugalingon para hakson ang armado nga paghimakas kag rebolusyon bilang solo nga banas sa pag-agum sang kahilwayan kag masanag nga palaabuton para sa bug-os nga pumuluyong Pilipino, para sa ila pamilya kag sa kaugalingon. #DD

 <p>Ang Daba-Daba ang rebolusyonaryong pahayagan pangmasa sa Panay. Ginapublikar ini makaisa kada bulan. Ginabaton sang Daba-Daba ang ano man nga kontribusyon sa porma sang mga artikulo kag balita kag mga suhestyon para mapauswag ang aton pahayagan.</p> <p> @panayreinfo</p> <p> @Daba-Daba Panay</p> <p> dabadabapanay.home.blog</p>	<p>Sa subong nga Isyu</p> <p>*Editorial: Pamatan-on: Kusog sang pumuluyo kag pwersa sang rebolusyon batuk sa pasismo p1</p> <p>* Jeffrey Celiz: Butigon kag Peke p3</p> <p>*Opensiba sang NPA p4</p> <p>*Rebolusyon ang Husto nga Banas sang Pamatan-on p5</p> <p>*Mga Balita p7</p> <p>*Binalaybay p9</p> <p>*Caduy p11</p> <p>*Ngita Tinaga p11</p>
--	---

Jeffrey Celiz: BUTIGON KAG PEKE

Matapos ang magahod nga ngasal, binutig, tinikal kag pahambog ni Jeffrey Celiz sa media asta sa Senado bilang ‘ace whistleblower’ kag ‘key witness’ ni Parlade, sungaw man lang gali ang pito ni Celiz. Ano ang bag-o nga nabuksan sang yabi nga testigo ni Parlade, ano nga bag-o nga nota ang nabatian sang publiko?

Sa imbukada nag-umpisa na siya sa pagbinutig. Pulos kabutigan ang una nga mga tinaga nga iya ginbuy-an angut sa iya nga identidad kag academic background. Tuman ka hapaw kag hangag si Celiz sa pagpati nga iya mapapati ang publiko nga siya ang indi makilala nga si ‘Ka Eric Almendras’ kag isa ka gradwado sang UP-Diliman. Ang midya, mga opisyal publiko, mga aktibista kag sumulunod nga tagpalamati sang radyo kag telebisyon sa Iloilo ang mahapos nga nagbisto sa pakuno-kuno ni Celiz.

Kilala ka na Jeffrey, sa imo lang tingog kag estilo bistado ka na. Indi na kinahanglan si Lean Porquia para ibuyagyag ang imo pagpakuno-kuno. Ang imo pagpalak sa mga rebelasyon ni Porquia kag pagkabalaka sa pag-asasinar sa imo sa palaabuton padihot mo lang para taguon ang kamatuoran sang imo pagkabaraghal bilang “secret agent “ sang gobyerno.

Kon napatapu si Celiz sa underground sang siya isa pa ka estudyante-aktibista, maayo ina. Ang CPP kag ang iban nga tago nga rebolusyonaryong organisasyon ang nagatrabaho kag nagakabuhi sa diin man ara ang pumuluyo, labi na sa diin may mga pigos kag ginahimuslan nga pumuluyo pareho sa kaumhan, paktorya kag iban pa nga lugar palamugnan, komunidad sang mga imol sa syudad, kolehiyo kag unibersidad, sektor sang transportasyon, mangingisda kag bisan sa sulod sang mga opisina sang gobyerno, simbahan kag mga propesyunal. May ara man gani kami nga mga tagsakdag sa sulod sang militar, pulis kag cagfu. Kamatuoran ina kag nakahibalo sina si Celiz.

Apang ang pag-ako nga ang mga ligal demokratiko nga organisasyon prente sang CPP-NPA-NDF ang isa ka kabutigan. Kabutigan nga pasulit-sulit nga gina-ngasal sang tanan nga pasistang rehimen – halin sa diktador nga si Marcos hasta sa subong nga diktador nga si Duterte. Ang ini nga kabutigan ang ginapalapta sang mga sumulunod sang kontra komunista nga manug-ayam nga si McCarthy katulad ni Parlade kag sang iya manugsimhot nga ido nga si Celiz.

Sang panahon sang ‘60s kag temprano nga bahin sang ‘70s ligal ang KM, MAKIBAKA kag iban pa nga organisasyon sang pamatan-on kag mamumugon. Ila ginbuyagyag kag ginpamatukan ang mga kontra-pumuluyo kag indi demokratiko nga mga polisiya ni Marcos. Ila ginbuyagyag kag ginpamatukan ang interbensyon sang US sa Vietnam nga nangin tunaan sang gyera sa Vietnam. Si Marcos ang nagdeklarar sang Martial Law kag nag-iligalisa sang sini nga mga ligal demokratiko nga organisasyon. Gindumilian ang mga organisasyon sang estudyante, amo man ang mga publikasyon sang estudyante kag pila ka konseho sang estudyante ang wala ginpahanugotan. Apang ang NPA kag ang iban nga mga rebolusyonaryong organisasyon sa tago ang padayon nga nagdamo kag naglapnag sa kaumhan kag kasyudaran.

Mga bataon nga mangunguma, mamumugon, estudyante, out-of-school youth kag propesyunal ang nagpili nga mag-uyat sang pusil kag nag-upod sa NPA bangud kumbinsido sila nga ang armadong paghimakas lamang ang solusyon sa madulom kag makahalanusbo nga kahimtangan sang wala duta nga mga mangunguma, mamumugon nga manubo ang suhol, ang minilyon nga wala trabaho, wala obra nga mga gradweyt kag propesyunal nga manubo ang sweldo. Ginarekrut sila sa mga tago nga rebolusyonaryong organisasyon nga mga alyado-katapu sang NDFP.

Ang mga ligal demokratiko nga organisasyon dapat ginaganyat sa isa ka demokratiko nga katilingban, demokratiko nga estado kag gobyerno. Hilway nga pagpabutyag, hilway nga paghambal, hilway nga midya, ang kinamatarung sa pagtrabaho kag puluy-an, libre nga edukasyon, libre nga pagtatap sa ikaayong lawas kag iban pa nga serbisyo sosyal ang mga basehan nga kinamatarung sang pumuluyong Pilipino kag ang pagdemanda sini halin sa gobyerno ang dapat nga gina-engganyo kag wala ginapunggan. Ang pag-uyat sang armas batuk sa indi matarung, malupigon, tiranikal kag papet nga estado isa ka kinamatarung sang pumuluyo bangud ang natungdan nga estado kag pangginobyerno wala na naga-alagad para sa kaayuhan kag interes sang pumuluyo.

Indi kinahanglan sang rebolusyonaryo nga kahublagan sang mga prenteng organisasyon. Kon ang isa ka Pulang hangaway nangin katapu sang isa ka ligal demokratiko nga organisasyon, ini bangud nakamuklat

siya lampas pa sa reporma kag parlamentarismo. Pareho kay Bonifacio kag aton nga mga katigulangan sa Katipunan ang Pulang hangaway nasanagan nga para maangkon ang matuod nga demokrasya kag kahilwayan, para maagum ang tunay nga kalinungan sandig sa hustisya, ang aton pungsod nagakinahanglan sang radikal nga pagbag-o, ang aton pungsod nagakinahanglan sang isa ka armado nga rebolusyon. Ina ang kamatuoran.

Ang red-tagging kag witch-hunting ang nakabase sa mga kabutigan nga ginaliwat-liwat sang mga buang nga sumulunod sang estilo ni Goebbels nga sanday Duterte, Lorenzana kag Parlade kag sang ila mga manugdilat nga ido pareho kay Celiz nga nagamual kag nagalubid sang binutig. Apang suno sa mga komentariya sa radyo sa Iloilo wala sila sang bag-o nga nabatian sa pagpang-red-tag ni Celiz sa mga demokratiko nga mga personalidad. Wala nakatuga sang daku nga balita ang gina-alegar nga mga rebelasyon ni Celiz.

Ang tikalon nga si Celiz nagpahambog sa isa ka interbyu sa radyo nga 27 ka tuig siya sa CPP-NPA pero sa isa naman ka interbyu naghambal siya nga 18 ka tuig. Suno sa Regional Operational Command sang NPA sa Panay indi nangin katapu sang NPA Panay kag wala san-o man gin-endorso si Celiz sa diin man nga teritoryal nga Kumand.

Nagsurender si Celiz sang 2008 nga ginpatigayon sang anay Justice Secretary Raul

Gonzales. Iya gin-ako nga sang temprano sang 2008 nga siya nagatrabaho para sa peace and security initiative sang gobyerno. Halin 2009 tubtob 2016, antes ginpatay ang mag-asawa nga Odicla naga-obra si Celiz para sa duha ka nagasundanay nga mayor sang syudad sang Iloilo. Wala gid siya nakapagwa sang istorya nahanungod sa peace and security initiative sang gobyerno. Siya ang nangin magahod nga tagpamaba ni Mayor Mabilog batuk sa iya mga kritiko kag pangontra.

Wala na makita o mabatian si Celiz matapos ginlawag ni Duterte ang iya ngalan sa narco list kag pagpatay sa mga Odicla. Sang ginpamangkot si Celiz angut sa iya pagka-imbolbar sa narco list, maluya nga nagsabat si Celiz nga kabahin ato sang proyekto sang gobyerno, buot niya silingon nangin undercover agent siya kag ang narco list nagatuyo nga tabunan ang iya hinimuan bilang undercover! Siya gali ang nagbaligya sang iya boss nga mayor kag sa mga Odicla nga mga suod niya nga abyan ala cloak and dagger style?? Apang mismo ang chief sang NICA ang nagpahayag nga ginrekrut kag nagatrabaho si Celiz para sa ahensya halin sang 2017.

Butigon, peke kag doble-kara si Celiz. Amo nga nagsungaw ang hangin sa iya pito, indi siya ang yabi sa anuman nga matuod kag bag-o kag ang hearing niya sa Senado ang wala nakalab-ot sa mga headline sang balita.

Opensiba sang NPA

Capiz

Ikaduha nga semana sang Nobyembre. Ginpalukpan sang mga hangaway sang NPA-Mt. Baloy Command ang naka-motorsiklo nga intel agent sang kaaway sa sityo Caratagan, Brgy. Katipunan, Tapaz, Capiz. Sa kakibot naglumpat ang nasambit nga elemento sang kaaway kag nagpalagyo. Ginsunog sang mga hangaway ang nabilin sini nga motorsiklo.

Sang masunod nga inadlaw gindakop sang isa ka tim sang NPA-Mt. Baloy Command ang isa ka intel asset sang kaaway sa sitio Tina, Brgy. Tacayan, Tapaz, Capiz. Matapos mausisaan, ginpa-andaman kag ginbuy-an ang nasambit nga persona. Nakumpiska halin sa amo nga civilian asset ang 10 ka powerbank kag iban nga kagamitan nga tuyo niya idul-ong sa naka-istasyon nga RCSP team sang 12IB sa sentro sang amo nga baryo.

Duha ka tropa sang 12IB ang pilason sang ginharass sang mga katapu sang NPA-Mt. Baloy Command (MBC) sang ikatlo nga semana sang Nobyembre ang kapoy kag nagapauli nga tropa sa sitio Buga, Brgy. Siya Tapaz, Capiz banda 4:30 sang hapon. Kabahin ang naiguan nga yunit militar sa sobra 70 nga tropa nga isa ka semana na nga naga-operasyon sa nabukid nga mga baryo sang Tapaz.

Iloilo

Duha ka magkasunod nga operasyong harass ang gintigayon sang NPA-Mt. Napulak Command batuk sa mga paramilitar nga nakabase sa detasment sa Brgy. Pudpud, Miag-ao, Iloilo. Gintigayon ang una nga pag-atake banda alas-7:00 sang aga sang Nobyembre 3. Pagkasunod nga adlaw, Nobyembre 4 liwat nga ginkamang kag ginpalukpan ang detasment sang alas-10:00 sang gab-i nga nagresulta sa pagkapatay sang isa ka elemento sang Cafgu.#DD

Rebolusyon ang Husto nga Banas para sa mga Pamatan-on

Halin sa mga kaupod nga pamatan-on sang isa ka yunit sa idalom sg JPEC (Jose Percival Estocada, Jr Command)

Lab-as pa sa pamensaron ni Ka Paul ang pinakauna nga kahigayunan nga nakakita siya sang NPA malapit pulo ka tuig na ang nagligad. Sa iya pagsulod sa sonang gerilya bilang isa ka integree nga naghalin sa sektor sang pamatan-on estudyante, naabtan niya ang isa ka yunit sang NPA nga nagahatag sang pagtuon sa mga mangunguma. "Nakita ko ang kaupod nga nagapanguna sa talakayan kag nagsulod sa pensar ko, rebelde gid tana dya kay wala nakapamarbas! Nag-oberbar ako sa ila pagtuon. Nagapamati gid ang mga tawo sa iya. Aktibo sila sa pag-entra sa talakayan kag maangot ang ila kabuhi sa pagtuon nga ginatalakay sang kaupod. Napukaw ang akon interes kag nabilib sa kaupod nga instruktur kag nakapamensar ako, how to be you po?"

Si Ka Paul, upod si Ka Mikay kag Ka Axel ang pila lang sa mga hangaway nga naghalin sa kubay sang pamatan-on estudyante nga lubos panahon nga naga-alagad bilang katapu sang isa ka yunit sang NPA sa isa ka prente sa Panay. Sila mga pamatan-on nga may mapagsik nga pamensaron kag panglawason, nakatapos sang kolehiyo apang ginpili nila nga mag-entra sa NPA sangsa mangita sang trabaho kag maglagas sang masulhay nga pangabuhi.

Si Ka Axel temprano pa namuklat kon ano ang NPA bilang anak sang isa ka kaupod. Sa umpisa, wala niya makita ang iya kaugalingon nga direkta nga magpasakop sa armado nga paghimakas apang ang iya mga inagihan kag personal nga nasaksihan ang nagpatudok sa iya sa kahustuhan sang pagrebolusyon agud mabag-o ang katilingban. "Sang naga-eskwela ako sa isa ka state university, katunga sang akon classmates ang kaangay ko man nga working student - kinahanglan namon magtrabaho part-time bilang tutor, call center agent ukon student assistant para makapadayon sa pag-eskwela. Ang iban nag-untat gid sa pag-eskwela bangud wala na sang pang-tuition kag nagpangita na lang sang trabaho." Nakita man ni Ka Axel sa mga komunidad sang mangunguma kag mga imol sa syudad ang pagpatumbaya sang gobyerno sa mga imol, ang tama ka layo nga lang-at sang kabuhi

sang imol kon ikumpara sa kabuhi sang mga manggaranon, kag indi makatarungan nga pagpamatay sang mga pulis kag militar sa mga mangunguma. "Indi na ina madala sa kon ano nga istoryahanay, kinahanglan nga bag-uhon na ang sistema kag diri ko nakita ang akon kaugalingon nga mag-uyat sang armas."

"Sa umpisa, nanibag-o kag nabudlayan ako sa kabuhi bilang NPA, " suno naman kay Ka Mikay. Nabudlayan ako magbugtaw aga pa kag maglakat nga madulom, amo man sa pagtaklad sa matag-as nga bukid. Kis-a, nagmartsa kami nga gab-i sa tuman ka danlog nga dalan bangud naga-ulan. Natingala ako ngaa naghapit kami sa isa ka balay nga indi man namon target nga kadtuan kag ginpukaw ang tagbalay.


Nabatian ko nga nagapangayo ang mga kaupod sang pasaylo bangud indi malikawan nga may masamad nga palay sa kaingin kon aksidente nga madanlog ang kaupod. Nakibot ako kay wala ako nakahibalo nga palay gali ang amon gin-agnan kag indi kogon."

Aminado si Ka Mikay nga makahilidlaw gid man bisan ang pinakasimple nga mga bagay nga naandan niya

sa kabuhi sa gwa sang NPA pareho sang internet, sari-sari nga pagkaon, ang iya pet nga ido kag pedicure. "Pero kaya gid ini pangibabawan. Napamatud-an ko sa akon kaugalingon nga masarangan ko gali himuon ang madamo nga bagay nga kinahanglanon bilang hangaway sang pumuluyo, " hambal ni Ka Mikay nga subong nagapaniguro gid nga may dala nga nipper kag pusher para sa iya mga kuko.

Kaangay ni Ka Mikay, sa umpisa, may nahidlawan man si Ka Paul. "Nahidlaw gid ako mag-inom, ang sinadya-sadya sa irimnan upod ang barkada ukon pamilya. Pero kon naintindihan mo ang kinahanglanon sang pagrebolusyon, sang pag-entra sa NPA agud mag-alagad sa pumuluyo, maintindihan mo man ngaa indi dapat pagkahidlawan ang ina nga mga bagay."

Daku nga pagtilaw para kay Ka Axel ang kahidlaw niya sa iya pamilya ilabi na sa iya mga



manghod apang pirme niya ginapahanumdum ang iya kaugalingon nga kabahin ini sang sakripisyo kag kabudlayan nga kinahanglan niya lampuwasan. "Kon pamensaron, mas maswerte sila kon ikumpara sa iban nga mga kabataan bangud may puluy-an sila, makakaon sila kag may naga-atipan sa ila. Amo ini ang makapahamtang sa akon kag malugar sa kaugalingon nga diri ako mas kinahanglanon sa kaumhan."

Malig-on man si Ka Mikay sa paghakos sa banas sang armado nga paghimakas bangud sa iya pagpangabuhi upod sa mga mangunguma bilang NPA, nakita niya ang ila kabudlayan sa matag-adlaw agud masabat ang basehan nga kinahanglanon sang ila pamilya. "Makita ko ang ila kalipay sa kada pag-abot sang mga kaupod ilabi pa gid kon hatagan sila sang serbisyo medikal nga indi mahatag sa ila sang pabaya nga garuk nga gobyerno."

Subong wala na natingala si Ka Paul kon ngaa ginapamatian gid sang mga mangunguma ang kaupod nga instruktur sang una niya nga pag-abot sa sonang gerilya. "Kamatuoran ang ginapaathag namon sa pumuluyo, kag ang ila mismo inagihan ang nagapamatuod sini gani madali nila ini maintindihan." Kag indi matuod nga wala nagapamarbas ang NPA, natabuan lang gali nga wala pa nakaabot ang blade nga ginpabakal sang mga kaupod.

Nalipay man si Ka Paul sa panahon nga nagatililipon upod ang mga masa sa mga group meeting ukon mass meeting. "Mapagsik sila magpaambit sang ila panan-awan kag pagkatapos sang pulong mansig sila hagad sa mga kaupod nga magbisita sa ila balay kag kon makadawa-dawa sila, gina-abibar kami sang madamo nga pagkaon! Mabatyagan ko gid nga ang pagkabig nila sa amon ila mga abyan, manunudlo kag kaupod," dugang ni Ka Paul. "Sa panahon nga may inaway nga matabo, nagakabalaka ang masa para sa mga kaupod kag sa tion naman nga madinalag-on ang aton mga taktikal nga opensiba, mabatyagan namon ang ila bugal sa kadalag-an sang ila hangaway."

Ang pagpalangga sang masa sa NPA nga mabatyagan ni Ka Mikay, Ka Axel kag Ka Paul ang nagahatag sang inspirasyon sa ila pagpursige bilang mga rebolusyonaryo. Para kay Ka Mikay, indi NPA ang ginakabig nga terorista sang pumuluyo kundi ang AFP nga nagapangransak, nagapanunog, nagapangulata kag nagagamit sang ila uniporme kag armas para pahugon ang pumuluyo. Nahibalan man sang pumuluyo ilabi na sa kaumhan nga ang NPA lang

ang hangaway nga nagasakdag sa ila interes kag nagahatag pagtamod sa ila mga palaligban kaangay sang pagdili sa ila nga magkaingin, pag-agaw sang duta sang ila kamal-aman, manubo nga presyo sang ila produkto, kakulang sang serbisyo medikal, libre nga edukasyon kag iban pa.

Para sa mga kaupod, sumbag sa bulan, kag magapabilin nga handum kag dumot lang ang plano ni Duterte nga papason ang NPA kag ang rebolusyonaryong kahublagan antes matapos ang iya nga termino sa pagkapresidente. Panindugan ni Ka Axel, "Wala sang sin-o man nga rehimen ang makapapas sa NPA. Makatarungan ang gyera nga ginalunsar sang NPA kag gina-ugyuan ini sang pumuluyo kag amo ini ang gyera nga magadaug. Si Duterte isa ka bully, ginagamit ang iya poder kag ginadala sa 'angas' ang pamahog sa iya biktima. Pero ang mga bully, mga tawo nga insecure kag maluya kag magakurog sa tion nga mangisog kag magbato ang ila mga biktima. Gani, indi kita dapat mahadlok kay Duterte."

Para kay Ka Mikay, Ka Paul, kag Ka Axel, daku ang papel sang mga pamatan-on sa pagbag-o sang katilingban. "Indi pwede nga magpabilin kita sa komportable nga pagpangabuhi samtang pila ka milyon nga mga kabataan ang gindingutan sang ila pagkabata bangud wala nila naagum ang kinamatarung sa pag-eskwela, sa pag-angkon sang balay, sa disente nga pagpangabuhi. Ang mga ginakabig ta nga pribilehiyo sa kabuhi pwede gid maangkon sang tanan nga kabataan kon mabag-o ang sistema nga garuk. Indi na ini mangin pribilehiyo kundi mangin kinamatarung sang tanan," siling ni Ka Mikay.

"Maayo nga madamo sang pamatan-on ang 'woke' sa social media," dugang ni Ka Axel. "Pero indi lang dapat sa *virtual space* ang aton kaisog. Magtuon kag hibaluon ang ugat sang mga problema sa aton katilingban. Mag-organisa upod ang iban nga pamatan-on kag manguna kita sa pagbag-o sang katilingban. Usuyon naton ang banas sang armado nga paghimakas."

"Pamangkuta ang imo kaugalingon kon ano ang handum mo," panghangkat ni Ka Paul. "Ang ina nga handum, himua nga handum para sa tanan nga pumuluyo. Kon ang imo handum ang para sa tanan, sigurado, wala na sang liwan nga banas nga dapat usuyon para sa katumanan sang imo handum kundi ang pag-uyat sang armas, ang banas sang rebolusyon."

#DD

MGA BALITA

Youth strike ginlunsar sang mga pamatan-on

Naglanog ang singgit sang pagbato sang pamatan-on estudyante sa dalanon kag mga unibersidad sa Manila sa ginlunsar nga Youth strike sang mga pamatan-on estudyante sining Nobyembre. Ginpangunahan sang Kabataan Partylist, NUSP kag mga estudyante halin sa Ateneo de Manila University (ADMU) kag UP-Diliman ang paghulag para hangkaton ang rehimeng Duterte nga hatagan solusyon ang krisis nga tuga sang pandemya kag kalamidad.

Kapin 400 ka pamatan-on estudyante ang nagtipon sa ADMU sang Nobyembre 17 nga ginsundan sang aksyon protesta sang Nobyembre 20.

Gindemanda sang mga pamatan-on estudyante ang pungsodnon nga pag-untat sang klase o *national academic break* sa tunga sang pagluntad sang pandemya kag kalamidad. Ini agud mahatagan sang panahon nga makapahuway kag makabulig sa mga lugar nga apektado sang kalamidad. Matandaan nga



apat ka mabaskog nga bagyo ang nagtuga sang daku nga halit sa mga komunidad sa Luzon.

Antes ang hublag protesta sunod-sunod nga nagpagwa sang pahayag ang mga pamatan-on gikan sa nagkalain-lain nga eskwelahan. Ila ginpanawagan ang pag-untat sang klase tubtob indi mapatalsik si Duterte, pagsuspende sang online classes kag gilayon nga pagtapos sang semestre

Ginpakamalaut man sang mga pamatan-on estudyante ang kriminal nga kapabayaan sang rehimeng Duterte sa pagsabat sa pandemya, edukasyon kag kalamidad. Pahayag nila, tuman kabug-at nga palas-anon para sa mga estudyante, ginikanan kag manunudlo ang pagpadayon sang edukasyon sa tunga sang kalamidad.

Ginbuylogan sang iban pa nga mga pamatan-on nga gwa sa Manila pareho sa Iloilo, Bulacan kag Cebu ang nasambit nga paghulag nga kabahin sa pagscelebrar sang International Students Day. #DD

"Red tagging" labi nga nagalala

Halos wala na sang untat ang kampanya sang red tagging sang rehimen Duterte sa bug-os nga pungsod. Sa pagpanguna ni Gen. Parlade sang NTF-ELCAC, hayagan nga ginatarget ang mga lider masa kag aktibista sang ligal demokratiko nga kahublagan sang black propaganda sang rehimeng Duterte. Malisyoso sila nga gina-akusaran nga mga terorista kag recruiter sang CPP-NPA-NDF bangud sa ila maki-pumuluyo nga mga adbokasiya. Biktima man sang mahigko nga padihot ang mga indibidwal o grupo nga nagapabutyag sang ila mga opinyon sa mga kapalpakan sang gobyerno. Kahimbon sang AFP kag PNP ang mga bayaran nga propagandista kag *troll army* sa pagpalapta sang dis-impormasyon halin sa pagpaggwa sang mga poster tubtob sa pagpost sa social media para bansagan nga terorista ang amo nga mga grupo o indibidwal.

Diri sa Panay, talupangdon ang mga poster nga ginpangtapik sa mga pader kag post sa social media

sang militar, pulis kag troll accounts pareho sang Western Visayas Expose sa pila ka kilala nga personalidad kag lider sang BAYAN, KMU, Kabataan Partylist, Anakbayan, Gabriela kag iban pa.

Pati ang senate hearing ginagamit bilang lunsaran sang propaganda sang NTF-ELCAC batuk sa mga ligal-demokratiko nga organisasyon kag personalidad. "Usik sa panahon kag pondo sang pumuluyo ang ginahimo sang rehimen. Ginapalutaw ang isyu sang red tagging para tabunan ang kapalpakan sang gobyerno sa pagsabat sang krisis labi na subong nga may pandemya", pahayag sang mga representante sang Makabayan Bloc.

Nagpabutyag sang mabaskog nga pagkunderar ang nagkalain-lain nga progresibo nga grupo kag kritiko sang rehimen batuk sa red-tagging nga isa ka politikal nga pag-atake para pahipuson ang pumuluyo. Ginahimo nga tungtongan sang pasista nga rehimen ang amo nga mga binutig nga akusasyon para lagson kag pamatyon ang mga nagapamatuk sa pagpabilin sa poder ni Duterte.#DD


Implementing Rules & Regulations sang ATL, peligroso

Ginaduso sang mga grupo sang petitioner ang pagbasura sang ATA kag ang Implementing Rules & Regulations o IRR sini nga ginpaggwa sang gobyerno sang nagligad nga Oktubre. Mas peligroso pa sa layi ang IRR nga ginsal-otan sang iban pa nga mga probisyon nga wala nakasaad sa kontrobersyal nga ATA.

Sa IRR posible nga kabigon nga akto sang terorismo ang pagpabutyag sang kritisismo kon ideklarar sang gobyerno nga may tuyo nga makahalit ang mga ini. Sa ATA wala ginakabig nga akto sang terorismo ang pagkakritikal batuk sa estado.

Ginahatagan sang awtoridad ang PNP nga mang-aresto nga wala sang mandamyento o written authority kag paghunong sa sulod sang 48 oras nga wala sang ginpasaka nga kaso sa mga suspetsado

Pagtalana sang lista sang mga terorista nga pagadesisyonan sang ATC sa baylo nga magaaagi sa korte ang paghusga. Pagbalhag sa publiko sang mga ginatumod nga indibidwal o grupo nga ginakabig nga terorista bisan wala pa napamatud-an nga may sala o napasakaan sang kaso.



Gindugang man sa IRR ang pagkabig sang anuman nga porma sang arte (kanta, biswal, kag iban pa) nga pwede mangin akto sang terorismo.

Suno sa mga nagpetisyon, tuman ka makatalagam ang Anti-terrorism Council nga ginhatagan sang gahum bangud halos ang mga katapo sini ang ara sa likod sang lapnagon nga red-tagging, pagpakalain kag pagpamahug sa mga kritiko sang gobyerno. Maathag nga mas ginapuntirya sini ang indi armado nga pumuluyo nga nagapakamalaut sa mga abuso sang gobyerno. **#DD**

BINALAYBAY

Pamatan-on Magrebolusyon

Ni Ka Bea

Pamatan-on ako nga nagdako sa kaumhan
 Ang akon ginikanan wala sang tinapusan
 Panguma ang amon pangabuhian
 Diri ko nakita kag naintindihan ang pigos nga kahimtangan

Sang-una ko nga pamensaron, magsalig lang sa ginikanan
 Pag-eskwela lang ang dapat pagatutokan
 Sang ginpatawag ako sang akon magulang
 Iya ako ginpahangup bahin sa aton kahublagan
 Diri ko nahangpan ang matuod-tuod namon nga kahimtangan

Sang ginpadaluman ko ang akon sitwasyon
 Isa ako nga nagsabat sa panawagan sang pagrebolusyon
 kag hasta subong padayon nga nagapakalig-on sang akon pamensaron

Mga kapareho ko nga pamatan-on
 Nga naga-antus sa subong nga sitwasyon
 Edukasyon gindingot sa aton
 Hangkat nga makigbato kag manindugan
 Bangud rebolusyon lang ang solusyon sa sining kahimtangan naton

Gani sa subong nga sitwasyon
 Nga nagabaskog ang kahublagaan
 Sahing proletaryado padayon nga manindugan
 Labi na sa karon nga ang Partido nagahamtong
 Walay untat nga nagaserbisyo sa masa
 Para malab-ot nga mahilway ang banwa.

HORRORSCOPE

Sagittarius, Nov. 22–Dec. 21: Mangin mabinungahon ang imo pulis ukon militar nga karera kon ikumbinar sa trabaho sa media. Mangin sikat ka nga spokesperson ukon public information officer. Madamo sang makabati sa imo, wala lang galing sang nagapati. Mangin sikat ang imo itsura kag makilala sang bisan sin-o nga masa. May mga fans ka nga magapa-impronta sang coffee table book nga photo essay nga parte lang gid sa imo nga ginatig-uluhan “Nanuhay-tuhay nga Laragway sang Kabutigan kag Kamanguan”. Smile pirme.
 (Kilala nga mga berdugo kag pasista nga ginbun-ag sa sini nga signos: Capt. Cenon Pancito III, 3rd IDPA spokesperson kag LTC Joseph Jason Estrada, CO, 12th IB, 3rd ID, PA)

CADUY

CADUY

SANG NOBYEMBRE GINPABUGAL SANG NTF-ELCAC ANG ILA KUNO STAR WITNESS NGA SI JEFFREY CELIZ ALYAS KA ERIC ALMENDRAS PARA MANG RED-TAG SA MGA PROGRESIBO NGA GRUPO KAG INDIBIDWAL.

AKO SI KA ERIC. ANAY MYEMBRO SANG CPP-NPA. NAG-ESKWELA AKO KAG NANGIN AKTIBISTA SA UP DILIMAN'...

DISEOTSO ANYOS AKO NGA KATAPO SANG CPP-NPA....AY INDI GALI..27 ANYOS GID . ARA AKO SA NPA NATIONAL OPERATIONS COMMAND HALIN 2002 ASTA 2015. 2008 AKO NAGSURENDER. TAPOS NAG-OBRA AKO SA GOBYERNO. UNDERCOVER AGENT AKO.

HUSTO NA HAMBAL NI GENERAL PARLADE NGA ANG BAYAN MUNA, GABRIELA, ACT TEACHERS KAG IBAN PA MGA PRENTE SANG CPP-NPA GANI BAL-AN KO NAGAPAKUNO-KUNO LANG NA ANG MGA AKTIBISTA

PERO GILAYON NGA NABUYAGYAG ANG MGA BINUTIG NI JEFFREY BANGUD MADAMO ANG NAKAKILALA SA IYA KAG NAGBALI SANG IYA MGA PAHAYAG.

AY SUS. ANO NA TIKAL NI JEFF. SA WVSU, ILOILO TANA NAG-ESKWELA NA.

PANO TANA NAG-NPA KAY HALIN 2008 ARI MAN SIYA SA ILOILO GAOBRA SA CITY HALL. KAG HADLOK MAN NA SA DULUM

AY NANO JEPOY?. LIBAGON KANTA MO HAW? IKAW MALANG GALI ANG HUDAS NGA NAGPIYAIT SA DRUGLORD MO NGA BOSSING NGA SI DRAGON. DE-PA STAR WITNESS KA PA NI GEN. PARLADE. KON AMO GINBALIGYA MO NA PATI KALAG MO SA TERRORISTA NGA REHIMENG DUTERTE. BISAN ANO MO KA TIKAL KAG BINUTIG BISTADO KA NA!

AMO GID. INDI BALA DALAHIG MAN NA SIYA SA KASO SANG DRUGLORD NGA SI ODICTA NGA GINPATAY NI DIGONG.

NGITA TINAGA

GIYA: Pangitaon sa kahon ang mga tinaga nga nakalista sa idalum. Markahan sang pabilog ang mga ini.

YOUTHSTRIKE
 ANDRES BONIFACIO
 PAMATAN-ON
 MILITANSYA
 INTERNET
 PAGBATO
 MAPINTAS
 BERDUGO
 REDTAGGING
 INSPIRASYON

LOKASYON
 DISIMPORMASYON
 REHIMEN
 KRITIKO
 PROGRESIBO
 LIGAL
 EDUKASYON
 KATIPUNERO
 GERA
 PROPAGANDA

S	D	A	R	T	H	B	F	E	X	M	Z	T	Y	I	O	L	G	V	P
T	G	N	E	M	I	H	E	R	F	M	I	U	K	N	A	V	B	N	R
G	F	D	H	N	E	V	K	P	A	C	W	Q	O	S	F	S	M	L	O
Q	W	R	F	O	G	V	R	X	D	C	B	Y	Y	P	T	P	N	K	G
H	G	E	R	A	C	S	I	A	L	B	S	V	M	I	Z	O	I	I	R
U	H	S	T	E	A	Z	T	G	L	A	B	M	P	R	G	T	Y	R	E
J	G	B	D	X	Z	C	I	N	M	M	K	R	W	A	Q	X	I	D	S
E	W	O	Q	A	S	D	K	R	C	R	V	B	N	S	M	L	K	J	I
R	T	N	Y	U	I	P	O	A	S	E	D	F	G	Y	H	J	K	L	B
Y	U	I	O	P	M	P	N	B	V	D	C	X	Z	O	P	O	N	M	O
T	R	F	W	Q	M	A	S	K	A	T	I	P	U	N	E	R	O	D	F
D	S	A	A	I	M	N	B	V	C	A	X	R	Z	L	D	K	J	H	G
F	L	C	S	G	H	J	L	K	W	G	Q	O	R	T	U	Y	U	I	O
C	Z	I	X	M	V	B	N	G	R	G	T	P	Y	U	K	J	M	L	P
S	D	O	G	G	D	F	H	I	J	I	L	A	K	B	A	Q	W	D	F
E	R	T	Y	A	P	J	H	S	F	N	X	G	V	P	S	B	M	V	G
A	B	K	D	E	L	G	H	I	L	G	M	A	N	O	Y	P	R	S	T
C	C	Z	S	D	F	P	L	N	B	E	D	N	C	V	O	A	Y	W	U
U	V	W	A	X	G	J	Z	V	L	O	R	D	S	B	N	P	D	F	C
R	D	L	O	K	A	S	Y	O	N	Q	G	A	B	P	L	Z	Y	X	W

Sabat sa Ngita Tinaga Oktubre 2020:

Q	T	A	M	B	I	Y	E	X	W	O	P	E	O	N	S	N	A	F	A	K	E	N	G	O
R	P	D	M	P	O	S	I	Y	E	N	T	I	P	I	K	O	F	Y	U	L	E	S	P	C
E	H	E	A	D	Q	J	P	E	L	B	O	Y	R	A	N	O	Y	S	U	L	O	B	E	R
M	E	F	N	D	O	G	R	A	V	H	P	A	K	M	L	W	M	E	M	P	H	I	S	O
R	L	H	G	S	D	M	Q	H	K	O	K	I	R	I	P	B	A	B	Y	R	I	V	E	R
A	I	B	U	N	I	A	D	O	B	E	R	L	I	S	A	U	S	T	E	X	O	Y	S	P
F	N	F	N	O	V	B	K	T	V	U	T	I	G	B	A	L	A	S	K	O	G	C	X	G
Y	G	X	G	D	E	O	A	B	G	I	S	L	H	P	N	P	B	A	D	M	E	D	I	B
A	S	V	U	T	R	C	O	M	M	A	N	D	D	E	T	O	N	A	T	E	D	S	M	L
M	C	Z	M	T	R	U	L	A	L	C	R	T	A	H	P	A	S	I	S	D	I	C	O	S
O	H	C	A	S	M	A	P	I	J	K	C	M	E	D	J	B	J	L	F	U	G	S	E	E
D	E	P	A	R	A	C	E	T	A	M	O	L	R	O	D	R	U	C	A	K	U	A	V	I
U	A	M	I	V	Z	O	G	R	H	I	W	N	P	A	I	E	S	R	K	A	N	M	C	T
I	U	R	S	B	T	O	F	M	A	N	K	H	I	U	V	A	T	A	E	S	I	B	K	I
A	Z	M	A	N	G	I	N	G	I	S	D	A	R	T	S	S	O	W	R	Y	M	U	O	L
R	K	P	I	B	H	N	K	M	O	N	T	E	C	L	A	J	I	R	U	D	J	S	J	I
N	D	F	P	N	O	G	U	M	A	M	O	L	N	I	G	T	Y	N	R	H	K	B	B	
D	D	M	D	P	I	B	L	N	Q	S	H	P	G	O	B	H	B	R	S	I	N	A	X	A
P	R	O	G	R	E	S	I	B	O	T	U	N	A	Y	P	A	U	O	C	U	N	T	W	I
E	S	T	A	F	P	T	E	R	O	R	I	S	T	A	L	S	B	I	T	U	H	K	N	I